

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीदेवराजगुरुभिरनुगृहीतं
॥ श्रीशैलेशाष्टकम् ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते रामानुजाय नमः
॥ श्रीशैलेशाष्टकम् ॥

सौम्यजामातृयोगीन्द्रचरणाम्बुजषट्पदम्।
देवराजगुरुं वन्दे दिव्यज्ञानप्रदं शुभम् ॥

शेषः श्रीमानजनि हि पुरा सौम्यजामातृयोगी
भोगी भूतस्तदनु भगवान् राघवस्यानुजन्मा।
भूत्वा भव्यो वरवरमुनिर्भूयसा भासमानः
रक्षत्वस्मान् रघुकुलपतेरास्थितो भद्रपीठम् ॥ १ ॥

श्रोतुं द्राविडवेदभूरिविवृतिं सौम्योपयन्तुर्मुनेः
उत्कण्ठाऽस्ति ममैनमानयत तं ताक्षर्याश्रयं मण्डपम्।
आविश्यार्चकमूचिवानिति मुदा निश्शेषलोकान्वितः
रङ्गी वत्सरमेकमेवमशृणोत् व्यक्तं यथोक्तक्रमात् ॥ २ ॥

श्रीभूम्यां रङ्गनाथे शठजिदुपनिषद्व्याक्रियां श्रोतुकामे
शेषस्सन्तोषयिष्यन् वरवरमुनितां प्राप्य यो वर्ततेऽग्रे।
काषायश्रीतुलस्यम्बुजमणिसुशिखायज्ञसूत्रत्रिदण्डैः
भान्तं शुभ्रोर्ध्वपुण्ड्रं स्मर हृदय सदा कोशमुद्राङ्कहस्तम् ॥ ३ ॥

कृपया परया स रङ्गराट्
महिमानं महतां प्रकाशयन्।
लुलुभे स्वयमेव चेतसा
वरयोगिप्रवरस्य शिष्यताम् ॥ ४ ॥

समाप्तौ ग्रन्थस्य प्रथितविविधोपायनचये
परं सज्जीभूते वरवरमुनेरङ्घिसविधे।
हठाद्दालः कश्चित् कुत इति निरस्तोऽप्युपगतः
जगौ रङ्गेशाख्यः परिणतचतुर्हायन इदम् ॥ ५ ॥

श्रीमान् रङ्गेश्वरो यद्वकुलवरवचोभाष्यसारार्थजातं
 श्रुत्वा सौम्योपयन्ता मुनिवरचरणे च्छात्रभावं प्रपन्नः।
 श्रीशैलेशेति पदं खगपतिनिलये मण्डपे तत्समाप्तौ
 उक्त्वाऽध्येतव्यमेतन्निखिलनिजगृहेष्वादिशतदादौ ॥ ६ ॥

वेदादौ पूर्वमुक्त्वा हरिरिति सुजनो वक्ति पश्चाद्यथोमि-
 त्येवं वक्तव्यमेतद्वकुलधरवचोऽनुश्रवारम्भकाले।
 श्रीशैलेशेति पदं प्रथममथ सतां संप्रदायैकनिष्ठैः
 लक्ष्मीनाथेति पदं स्वयमिति भगवानादिशद्रङ्गनाथः ॥ ७ ॥

यद्वद्वक्तुं न युक्तं प्रणवहरिपदाभ्यन्तरेऽन्यत्पदं तत्
 कृष्णेत्येतत्कदाचिन्मुनिशतवचनैर्वैदिकैर्ब्रह्मनिष्ठैः।
 तद्वद्रङ्गेशभक्तैः शमदमनियतैः साधुभिस्तत्त्वविद्भिः
 वक्तुं युक्तं न मध्ये सपदि नियतयोरेतयोः पद्यमन्यत् ॥ ८ ॥

शठरिपुरेक एव कमलापतिदिव्यकविः
 मधुरकविर्यथा च शठजिन्मुनिमुख्यकविः।
 यतिकुलपुङ्गवस्य भुवि रङ्गसुधाकविराट्
 वरवरयोगिनो वरदराजकविश्च तथा ॥ ९ ॥

॥ इति श्रीशैलेशाष्टकम् संपूर्णम् ॥